



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 1513/17 – 2007 සැප්තැම්බර් 05 වැනි බදාදා – 2007.09.05

(ආණ්ඩුවේ බලයපිට ප්‍රසිද්ධ කරන ලදී)

## I වැනි කොටස : (I) වැනි පෙදය - සාමාන්‍ය

ආණ්ඩුවේ නිවේදන

එල්. ඩී.- බී. 4/78.

1978 අංක 4 දරන ශ්‍රී ලංකා ආයෝජන මණ්ඩල පනත

1978 අංක 4 දරන ශ්‍රී ලංකා ආයෝජන මණ්ඩල පනතේ 24 වන වගන්තිය යටතේ ව්‍යවසාය සංවර්ධන සහ ආයෝජන ප්‍රවර්ධන අමාත්‍යවරයා විසින් සාදන ලද නියෝග.

ආචාර්ය සරත් ලීලානන්ද බණ්ඩාර අමුණුගම,  
ව්‍යවසාය සංවර්ධන සහ ආයෝජන ප්‍රවර්ධන අමාත්‍ය.

2007 අගෝස්තු මස 31 වැනි දින,  
කොළඹ දී ය.

නියෝග

- මේ නියෝග 2007 අංක 1 දරන ශ්‍රී ලංකා ආයෝජන මණ්ඩල නියෝග ලෙස හඳුන්වනු ලැබේ.
- (1) 1978 අංක 4 දරන ශ්‍රී ලංකා ආයෝජන මණ්ඩල පනත යටතේ පිහිටුවනු ලැබූ (මෙහි මින් මතු “මණ්ඩලය” යනුවෙන් සඳහන් කරනු ලබන) ශ්‍රී ලංකා ආයෝජන මණ්ඩලය විසින් එකී පනතේ 17 වන වගන්තිය යටතේ -
  - මුදල් විෂයභාර අමාත්‍යවරයාගේ එකඟත්වය ඇතිව විදුලි සංදේශ කටයුතු සේවා සැපයීමේ යෙදී සිටින යම් පවත්නා ව්‍යවසායක් සමඟ ; හෝ
  - මුදල් විෂයභාර අමාත්‍යවරයා විසින් අනුමත කරනු ලබන වෙනත් යම් ව්‍යාපාරික කටයුත්තක නියුක්තවී සිටින යම් පවත්නා ව්‍යවසායක් සමඟ,

යම් ගිවිසුමකට එළඹිය හැකිය. එසේ වුව ද, මණ්ඩලය විසින් නිශ්චිතව දක්වනු ලැබිය හැකි කාලසීමාවක් ඇතුළත, එකී ව්‍යවසාය විසින්, ඇමරිකානු ඩොලර් මිලියන විස්සක් (ඇ. ඩො. 20,000,000) හෝ ශ්‍රී ලංකා රුපියල්වලින් ඊට සමාන මුදලකට අඩු නොවන අමතර ආයෝජනයක්, කරනු ලැබිය යුතුය.

- (2) 2 වන උපවගන්තියේ නිශ්චිතව සඳහන් කොට ඇති ව්‍යවසායයකට අදාළව මණ්ඩලය විසින් තීරණය කරනු ලබන පරිදි වූ යම් භාණ්ඩ, බඩු හෝ වෙළෙඳ බඩු -

(අ) එකී ව්‍යවසායයේ කාර්යය සඳහා ශ්‍රී ලංකාවට ආනයනය කරනු ලැබේ නම් ; හෝ

(ආ) ඒ ව්‍යවසාය විසින් ශ්‍රී ලංකාවෙන් අපනයනය කරනු ලැබේ නම්,

ඒ භාණ්ඩ, බඩු හෝ වෙළෙඳ බඩු සම්බන්ධයෙන් රේගු ආඥාපනතේ 10 වන වගන්තිය අදාළ නොවිය යුතුය.

කෙසේ වුව ද, මෙහි ඉහත නිශ්චිතව සඳහන් කොට ඇති පරිදි ගිවිසුමකට එළඹෙන්නා වූ ව්‍යවසායයක්, එකී ව්‍යවසායයේ ලාභ හා ආදායම සම්බන්ධයෙන් වැඩිදුරටත් වූ නිදහස් කිරීමකට ඉහත කී නීතිය යටතේ සුදුසුකම් නොලබන්නේ ය.

- (3) මේ නියෝගවල විධිවිධාන යටතේ මණ්ඩලය සමඟ ගිවිසුමකට ඇතුළත්වීම මගින් යම් ලිඛිත නීතියක් යටතේ ව්‍යවසාය විසින් ලබාගෙන ඇති යම් ප්‍රතිලාභයක් හෝ වරප්‍රසාදයක් හුක්කිවිඳීම සඳහා ව්‍යවසායට ඇති අයිතියට අගතියක් නොවිය යුතු ය.

එසේ වුව ද, එකී ප්‍රතිලාභය හෝ වරප්‍රසාදය එකී ගිවිසුමෙහි කොන්දේසිවලට පටහැනි නොවිය යුතු ය.

09-780/1

එල්. ඩී.- බී. 4/78.

### 1978 අංක 4 දරන ශ්‍රී ලංකා ආයෝජන මණ්ඩල පනත

1978 අංක 4 දරන ශ්‍රී ලංකා ආයෝජන මණ්ඩල පනතේ 24 වන වගන්තිය යටතේ ව්‍යවසාය සංවර්ධන සහ ආයෝජන ප්‍රවර්ධන අමාත්‍යවරයා විසින් සාදන ලද නියෝග.

ආචාර්ය සරත් ලීලානන්ද බණ්ඩාර අමුණුගම,  
ව්‍යවසාය සංවර්ධන සහ ආයෝජන ප්‍රවර්ධන අමාත්‍ය.

2007 අගෝස්තු මස 31 වැනි දින,  
කොළඹ දී ය.

නියෝග

- මෙම නියෝග 2007 අංක 2 දරන ශ්‍රී ලංකා ආයෝජන මණ්ඩල නියෝග යනුවෙන් හඳුන්වනු ලැබේ.
- ජාතික රාජ්‍ය සභාවේ 1978 අංක 4 දරන ශ්‍රී ලංකා ආයෝජන මණ්ඩල නීතිය යටතේ පිහිටුවන ලද (මෙහි මින් මතු “මණ්ඩලය” යනුවෙන් සඳහන් කරනු ලබන ) ශ්‍රී ලංකා ආයෝජන මණ්ඩලය විසින්, දැනට බලපවත්නා යම් නියෝගවල විධිවිධානවල ඇතුළත් කවර හෝ දෙයකට අමතරව, එසේ අවශ්‍ය යැයි මණ්ඩලය සලකනු ලබන විටක, එකී නීතියේ 17 වන වගන්තිය යටතේ යම් ව්‍යවසායක් සමඟ ඇතුළත් වූ ගිවිසුමක මේ නියෝගවල මින් මතු දක්වා ඇති විධිවිධාන ඇතුළත් කරනු ලැබිය හැකි වන්නේ ය.
- මේ නියෝගවල “අ” කොටසේ විධිවිධාන, එහි නිශ්චිතව සඳහන් ව්‍යාපාරයක් නැගෙනහිර පළාතේ හෝ උතුරු පළාතේ පිහිටුවනු ලබන ව්‍යවසායකට අනන්‍යව අදාළ විය යුතු ය. ඒ නියෝගයේ “ආ” කොටසේ විධිවිධාන, එහි නිශ්චිතව සඳහන් කර්මාන්තයක් නැගෙනහිර පළාත හෝ උතුරු පළාත හැර වෙන කවර හෝ පළාතක පිහිටුවනු ලබන ව්‍යවසායකට අදාළ විය යුතු ය.

4. මෙම නියෝගයෙහි සඳහන් කොට ඇති අවම ආයෝජන යම් ව්‍යවසායක කාර්ය සඳහා යම් ගොඩනැගිල්ලක් ඉදි කිරීම සඳහා හෝ යම් පිරිසැක, යන්ත්‍රෝපකරණ හෝ උපකරණ මිලදී ගැනීම හෝ සඳහා භාවිතා කළ යුතුය.
5. යම් ව්‍යවසායක විසින් ශ්‍රී ලංකාවේ දී විකුණනු ලබන සියලු නිම් නිෂ්පාදන සම්බන්ධයෙන් එකී ව්‍යවසාය විසින් තීරුබදු රහිතව ශ්‍රී ලංකාවට ආනයනය කරනු ලැබූවා වූ ද, එකී නිම් නිෂ්පාදන සෑදීමේ දී, නිෂ්පාදනයේ දී හෝ සැකසීමේ දී භාවිතා කරනු ලැබූවා වූ ද, (එනම් අමු ද්‍රව්‍ය, අඩක් නිම් නිෂ්පාදන හෝ වෙනත් යම් යෙදවුම්) සියලු ද්‍රව්‍ය මත හෝ එහි සංඝටක මත ගණනය කරන ලද තීරු බද්දක් රේගු ආඥාපනතේ 10 වන වගන්තිය යටතේ පනවා අය කළ යුතුය.
6. මේ නියෝගවල කාර්යය සඳහා .-

“පවතින ව්‍යවසාය” යන්නෙන්, ඉහත නීතිය යටතේ මණ්ඩලය සමඟ ගිවිසුමකට ඇතුළත් වූ ව්‍යවසායක් අදහස් වන අතර, නව ව්‍යවසායක් ඊට ඇතුළත් නොවේ.

“දේශීය ආදායම් පනත” යන්නෙන් 2006 අංක 10 දරන දේශීය ආදායම් පනත අදහස් වේ.

“නව ව්‍යවසාය” යන්නෙන් සම්පූර්ණයෙන්ම අලුත් ව්‍යවසායක් අදහස් කරන අතර, පවතින ව්‍යවසායක් නැවත සකස් කිරීම හෝ ශ්‍රී ලංකාව තුළ දැනටමත් පවතින ව්‍යවසායයකින් කවර හෝ විස්තරයක වත්කම් පැවරීමක් හෝ අදහස් කෙරෙන බවට නොසැලකිය යුතුය.

“භාණ්ඩ නිෂ්පාදනය” යන්නට ආහාර, බීම වර්ග, රෙදි පිළි සහ ඇඟළුම් නිෂ්පාදන, දැව නිෂ්පාදන, කඩදාසි සහ කඩදාසි නිෂ්පාදන, රබර් සහ ප්ලාස්ටික් නිෂ්පාදන, ධීවර බෝට්ටු සහ ධීවර ආම්පන්න හෝ මණ්ඩලය විසින් තීරණය කරන පරිදි වූ වෙනත් යම් සමාන වෙළෙඳ ද්‍රව්‍ය සෑදීම, නිෂ්පාදනය හෝ සැකසීම ඇතුළත් වේ.

“ගිලන් කර්මාන්තය” යන්නෙන් මණ්ඩලයට ඉල්ලීමක් කළ දින සිට අවසන් තක්සේරු වර්ෂයට පෙරාතුවම වූ වර්ෂ 2 ක කාල සීමාව තුළ කවර හෝ තක්සේරු වර්ෂයක් සඳහා ස්ථායී ගනුදෙනු වලින් අඛණ්ඩව ලාභ නොලැබූ පවතින ව්‍යවසායක් හෝ ඉල්ලීමේ දිනට පෙරාතුව යටත් පිරිසෙයින් මාස හයක් (06) නොමෙහෙයවුනු පවතින ව්‍යවසායයක් හෝ අදහස් වේ.

“ අ ” කොටස

#### නැගෙනහිර පළාත හෝ උතුරු පළාත තුළ පිහිටි ව්‍යවසායන්ට අදාළ වන විධිවිධාන

1. භාණ්ඩ (රෙදිපිළි සහ ඇඟළුම් නිෂ්පාදන හැර ) සෑදීම සඳහා රුපියල් මිලියන හතළිහක (රු. 40,000,000) අවම ආයෝජනයක් සහිතව මණ්ඩලය විසින් නියම කරනු ලබන කාල සීමාවක් තුළ පනහකට (50) නොඅඩු දේශීය පුද්ගලයන් සේවයේ යොදවන නව ව්‍යවසායක ලාභ සහ ආදායම් කෙරෙහි වසර පහලොවක (15) කාල සීමාවකට ආදායම් බදු පැනවීම, ගෙවීම සහ අය කිරීම් පිළිබඳ දේශීය ආදායම් බදු පනතේ විධි විධාන අදාළ නොවිය යුතු ය. එසේ වුව ද, එම ව්‍යවසාය රෙදිපිළි සෑදීම හෝ ඇඟළුම් නිෂ්පාදනයෙහි නියුක්ත වන විටක අවම වශයෙන් දේශීය පුද්ගලයින් සියයකට (100) නොඅඩු ප්‍රමාණයක් සේවයේ යෙදවිය යුතු ය.

එකී සහන කාල සීමාව එම ව්‍යවසාය ලාභ ලැබීම අරඹන වසරේ සිට හෝ, වාණිජ මෙහෙයුම අරඹන දින සිට වසර දෙකක් (02) නොඉක්මවන කාලයක් ඇතුළත යම් තක්සේරු වර්ෂයක් හෝ, යන දෙකකින් කලින් එළඹෙන වසරේ සිට ගණන් බැලිය යුතුය.

2. රුපියල් මිලියන හතළිහක (රු. 40,000,000) අවම ආයෝජනයක් සහිතව මණ්ඩලය විසින් නියම කරනු ලබන කාල සීමාවක් තුළ විසිපහකට (25) නොඅඩු දේශීය පුද්ගලයන් සේවයේ යොදවන සංචාරක හා විනෝදාස්වාදයට සම්බන්ධ කර්මාන්තයක් හෝ, හෝටලයක් හෝ හෝටල් ඉදි කිරීම සහ ක්‍රියාත්මක කිරීම හෝ, කරනු ලබන නව ව්‍යවසායක ලාභ සහ ආදායම කෙරෙහි වසර පහලොවක (15) කාල සීමාවකට අදායම් බදු පැනවීම, ගෙවීම සහ අයකිරීම පිළිබඳව දේශීය ආදායම් පනතේ විධිවිධාන අදාළ නොවිය යුතුය.

එකී සහන කාල සීමාව එම ව්‍යවසාය ලාභ ලැබීම අරඹන වසරේ සිට හෝ වාණිජ මෙහෙයුම අරඹන දින සිට වසර දෙකක් ( 02) නොඉක්මවන කාලයක් ඇතුළත යම් තක්සේරු වර්ෂයක් හෝ යන දෙකින් කලින් එළඹෙන වසරේ සිට ගණන් බැලිය යුතුය.

3. රුපියල් මිලියන පහලොවක (රු. 15,000,000) අවම ආයෝජනයක් සහිතව මණ්ඩලය විසින් නියම කරනු ලබන කාල සීමාවක් තුළ විස්සකට (20) නොඅඩු දේශීය පුද්ගලයන් සංඛ්‍යාවක් සඳහා රැකියා සපයනු ලබන සහල් කෙටීම හා සහල් ආශ්‍රිත නිෂ්පාදන සෑදීම සඳහා වී මෝලක් පවත්වාගෙන යන හෝ, සහල් කෙටීම හා සහල් ආශ්‍රිත නිෂ්පාදන සෑදීමේ යෙදී සිටින හෝ, අයිස් නිෂ්පාදන පිරියත හෝ ශීතාගාර පවත්වාගෙන යනු ලබන හෝ නව ව්‍යවසායක ලාභ සහ ආදායම් කෙරෙහි වසර පහලොවක (15) කාල සීමාවකට ආදායම් බදු පැනවීම, ගෙවීම සහ අයකිරීම පිළිබඳ දේශීය ආදායම් පනතේ විධිවිධාන අදාළ නොවිය යුතු ය.

එකී සහන කාල සීමාව එම ව්‍යවසාය ලාභ ලැබීම අරඹන වසරේ සිට හෝ, වාණිජ මෙහෙයුම් අරඹන දින සිට වසර දෙකක් (02) නොඉක්මවන කාලයක් ඇතුළත යම් තක්සේරු වර්ෂයක් හෝ, යන දෙකින් කලින් එළඹෙන වසරේ සිට ගණන් බැලිය යුතුය.

4. රුපියල් මිලියන පහලොවක (රු. 15,000,000) අවම ආයෝජනයක් සහිතව මණ්ඩලය විසින් නියම කරනු ලබන කාල සීමාවක් තුළ විස්සකට (20) නොඅඩු දේශීය පුද්ගලයන් සංඛ්‍යාවක් සඳහා රැකියා සපයනු ලබන කිරිපට්ටි පාලනය, පශු සම්පත් සංචර්ධනය, එළවළු සහ පළතුරු වගාව හා සැකසීම කරනු ලබන නව ව්‍යවසායක ලාභ සහ ආදායම් කෙරෙහි වසර විස්සක් (20) කාල සීමාවකට ආදායම් බදු පැනවීම, ගෙවීම සහ අයකිරීම පිළිබඳ දේශීය ආදායම් පනතේ විධි විධාන අදාළ නොවිය යුතු ය.

එකී සහන කාල සීමාව එම ව්‍යවසාය ලාභ ලැබීම අරඹන වසරේ සිට හෝ, වාණිජ මෙහෙයුම් අරඹන දින සිට වසර දෙකක් (02) නොඉක්මවන කාලයක් ඇතුළත යම් තක්සේරු වර්ෂයක් හෝ, යන දෙකින් කලින් එළඹෙන වසරේ සිට ගණන් බැලිය යුතුය.

5. උතුරු හෝ නැගෙනහිර පළාතෙහි පිහිටා ඇති ගිලන් කර්මාන්තයක් ඒ ගිලන් කර්මාන්තයේ වත්කම් සහිතව පවරා ගන්නා රුපියල් මිලියන පහහක (රු. 50,000,000) අවම ආයෝජනයක් සහිතව මණ්ඩලය විසින් නියම කරනු ලබන කාල සීමාවක් තුළදී අවම වශයෙන් දේශීය පුද්ගලයන් සියයක් (100) සඳහා රැකියා සපයනු ලබන නව ව්‍යවසායක ලාභ සහ ආදායම් කෙරෙහි වසර දහයක (10) කාල සීමාවකට ආදායම් බදු පැනවීම, ගෙවීම සහ අයකිරීම පිළිබඳ දේශීය ආදායම් පනතේ විධිවිධාන අදාළ නොවිය යුතුය.

එකී සහන කාල සීමාව එම ව්‍යවසාය ලාභ ලැබීම අරඹන වසරේ සිට හෝ, වාණිජ මෙහෙයුම් අරඹන දින සිට වසර දෙකක් (02) නොඉක්මවන කාලයක් ඇතුළත යම් තක්සේරු වර්ෂයක් හෝ, යන දෙකින් කලින් එළඹෙන වසරේ සිට ගණන් බැලිය යුතුය.

6. රුපියල් මිලියන සියයක (රු. 1,00,000,000) අවම ආයෝජනයක් සහිතව මණ්ඩලය විසින් නියම කරනු ලබන කාල සීමාවක් තුළ සියයකට (100) නොඅඩු දේශීය පුද්ගලයන් සංඛ්‍යාවක් සඳහා රැකියා සපයන, ප්‍රසාරණ ඒකක එකක් හෝ වැඩි ගණනක් පිහිටුවනු ලබන මෙහි I වන තීරයේ අනුරූප සටහනේ සඳහන් බදු සහන කාල සීමාවක් ඉතිරිව ඇති, පවත්නා ව්‍යවසායකට II වන තීරුවේ නිශ්චිතව සඳහන් කාල පරිච්ඡේදයකට එකී ව්‍යවසායයේ ලාභ සහ ආදායම් කෙරෙහි ආදායම් බදු පැනවීම, ගෙවීම සහ අය කිරීම පිළිබඳ දේශීය ආදායම් පනතේ විධිවිධාන අදාළ නොවිය යුතුය.

<i>I තීරුව</i> <i>පවතින බදු සහන කාල සීමාව</i> <i>(ඉතිරිව ඇති වසර ගණන)</i>	<i>II තීරුව</i> <i>බදු සහන කාල සීමාව</i> <i>(අවුරුදු)</i>
0	5
1	4
2	3
3	2
4	1
5	0

එකී සහන කාල සීමාව මණ්ඩලය විසින් නියම කරනු ලබන යම් තක්සේරු වසරක් අනුව ගණන් බැලිය යුතුය.

7. රුපියල් මිලියන හතයි දශම පහක (රු. 7,500,000) අවම ආයෝජනයක් සහිතව මණ්ඩලය විසින් නියම කරනු ලබන කාල සීමාවක් තුළ දේශීය පුද්ගලයන් විස්සක් (20) සේවයේ නියුක්ත කරමින් මසුන් මැරීම සහ මත්ස්‍ය ආහාර සැකසීමේ කර්මාන්තයෙහි නියැලී සිටින නව ව්‍යවසායක ලාභ සහ ආදායම් කෙරෙහි වසර පහලොවක (15) කාල සීමාවකට ආදායම් බදු පැනවීම, ගෙවීම සහ අයකිරීම පිළිබඳ දේශීය ආදායම් පනතේ විධි විධාන අදාළ නොවිය යුතුය.

එකී සහන කාල සීමාව එම ව්‍යවසාය ලාභ ලැබීම අරඹන වසරේ සිට හෝ, වෙළෙඳ මෙහෙයුම් අරඹන දින සිට වසර දෙකක් (02) නොඉක්මවන කාලයක් ඇතුළත යම් තක්සේරු වර්ෂයක් හෝ, යන දෙකින් කලින් එළඹෙන වසරේ සිට ගණන් බැලිය යුතුය.

“ආ” කොටස

*නැගෙනහිර පළාත හෝ උතුරු පළාත හැර අන් සියලු පළාත් ඇතුළත පිහිටි ව්‍යවසායයන්ට අදාළ වන විධිවිධාන*

1. රුපියල් මිලියන හතයි දශම පහක (රු. 7,500,000) අවම ආයෝජනයක් සහිතව මණ්ඩලය විසින් නියම කරනු ලබන කාල සීමාවක් තුළ දේශීය පුද්ගලයින් විස්සක් (20) සේවයේ නියුක්ත කරමින් මසුන් මැරීම සහ මත්ස්‍ය ආහාර සැකසීමේ කර්මන්තයෙහි නියැලී සිටින නව ව්‍යවසායක ලාභ සහ ආදායම කෙරෙහි වසර දහයක (10) කාලසීමාවකට ආදායම් බදු පැනවීම, ගෙවීම සහ අයකිරීම පිළිබඳ දේශීය ආදායම් පනතේ විධිවිධාන අදාළ නොවිය යුතු ය.

එකී සහන කාල සීමාව එම ව්‍යවසාය ලාභ ලැබීම අරඹන වසරේ සිට හෝ, වෙළෙඳ මෙහෙයුම් අරඹන දින සිට වසර දෙකක් (02) නොඉක්මවන කාලයක් ඇතුළත යම් තක්සේරු වර්ෂයක් හෝ, යන දෙකින් කලින් එළඹෙන වසරේ සිට ගණන් බැලිය යුතුය.

“ඇ” කොටස

1. 2006 මැයි 15 වන දින අංක 1447/15 දරන අති විශේෂ ගැසට් පත්‍රයේ පළ කරන ලද 2006 අංක 1 දරන ශ්‍රී ලංකා ආයෝජන මණ්ඩල නියෝග යටතේ පිහිටුවනු ලබන ව්‍යවසායක අවම ආයෝජනය සහ/හෝ සේවක සංඛ්‍යාව සිදු කළ යුතු දිනය 2009 මාර්තු මස 31 වන දින දක්වා මෙයින් දීර්ඝ කරනු ලැබේ.